

# Santa Venera: Ġrajjet u Tifkiriet



Charles Coleiro Dip.Cult.H. (Krakow) MQR

Ir-rabta tiegħi ma' Santa Venera u l-festa tmur lura fi żmien l-ewwel snin ta' tfuliti. Minn ċkuniti ġa kienet tinħass il-ġibda għall-festi tradizzjonali. Kelli mudell ta' knisja fil-minjatura u f'kull okkażjoni kont inzejjjen u narmaha skont il-festi l-aktar favoriti tiegħi. Missieri kien jgħini nixtri l-vari tat-tafal, it-tiżjin għal fuq l-artal miksi b'karti irħamati biex jidher naturali. Niftakar darba waħda ħadni f'ras il-għajjn nhar festa filgħodu fejn stajt nara għażla ta' figuri u ornamenti oħra għat-tiżjin tal-knisja tiegħi. Konna qbadna l-karozza tal-linja u waqafna qrib il-knisja ta' San Ġuzepp fi Strada Rjali tal-Ħamrun kif stajt nifhem dak iż-żmien. Izda ma kienx hekk. Qalli ġibtek Santa Venera fejn jintrama suq differenti minn dak ta' Fuq il-Monti. Ta' tifel li kont il-kelma Santa Venera ħsibt li kienet knisja msemmija għal qaddisa, iżda malajr intbaħt li sew il-qaddisa Venera u r-raħal kellhom l-istess isem. Imxejna fi triq b'nizla li ħaditna lejn wesgħat oħra minn fejn stajt nara l-knisja. Matul din il-mixja qasira missieri fissirli ħafif ħafif siltiet mill-hajja tal-qaddisa sakemm waqafna quddiem ċorma nies iduru ma' xi bejjiegħa b'tilari mimlija b'vari żgħar tat-tafal, gandlieri tač-čomb, lampieri u artali. Stajt nara wkoll xi ġugarelli u mudelli ta' djar maħduma bl-arkett. Fost dan il-logħob għat-tfal ilmaħt dik li qaluli tissejjaħ żugraga "ta' billej" b'faxex ta' kuluri li titqiegħed fl-art, tieħu l-istim u tibda ddu u tagħqad. Kelma żejda jekk ngħid li ma tlaqtx minn hemm b'idi vojta! L-aktar li għogbuni kien sett ta' gandlieri tač-čomb li ridt inżid ma' oħrajn li kelli.

## Żjarat oħra

Sa hemm il-ġrajja tal-ewwel żjara fit-toroq ta' Santa Venera. Izda rrid inżid li nixtieq nerga' nara dik id-drawwa bl-element tal-folklor terġa' tieħu l-hajja. Hi ħasra li t-toroq tal-festi qed jimtlew b'tilari oħra b'ġugarelli li jimitaw armamenti ta' gwerra ironikament murija waqt ċelebrazzjoni li tagħti ġieħ lill-qaddisin li fittxew il-paċi. \*

Dik il-mawra nhar il-festa ta' Santa Venera fetħitli sensiela ta' ġrajjet



oħra b'rabta ma' avventuri li ltqajt magħhom meta bdejt nikber. Kont immur l-iskola fil-Kunvent tal-Patrijiet Karmelitani tal-Belt. Kelli sehem ukoll fil-kor tal-Bażilika fi żmien il-Pirjol Patri Romeo Grech u kont ukoll solista bhala *boy soprano*, b'vuċi soprānili. Darba waħda ħajjarni nkanta waqt l-ewwel quddiesa solenni ta' patri, jekk niftakar sew, Patri Alexander Busuttill. Niftakar qisu lbieraħ ħaduni f' dik li kienu jsejħu knisja temporanja, ix-Chateau Lonz, Santa Venera u kantajt l-Ave Maria ta' Schubert. Għalija kienet esperjenza sabiħa, aktar u aktar meta ħadt b'id tant nies mal-kompliment ta' ma nafx kemm-il "prosit!"

### Żjarat kulturali

Meta kbirt u bdejt nieħu interess fil-promozzjoni tal-Għana Malti u l-folklor ta' pajjiżna, kelli okkażjoni norganizza u nipprezenta serata tal-Għana fil-Ġnien Romeo Romano. Kien stedinni l-Ministru Danny Cremona li kellu l-Ministeru tal-Industrija u Agrikoltura u talabni biex nibdew jew inkomplu t-tradizzjoni meta f'Santa Venera kienet issir il-Wirja ta' Hxejjex u Frott fuq skala iżgħar minn dik ta' Ġunju fil-Buskett u xi żmien ilu kienet tisseejjaħ l-"Imnarja ż-Żgħira", iżda dik ta' Santa Venera ma kinetx issir fix-xahar ta' Ġunju. Gara iżda li dik is-serata tal-Għana daħlet fil-programm nhar il-5 ta' Ġunju 1977 meta parti mill-ġonna kbar ta' Dar Iljuni giet inawgurata ufficijalment u ssemmiet "Romeo Romano" għall-ħabib kbir tal-Ministru Cremona li qasam miegħu fehmiet u konvizzjonijiet fi ħdan l-istess partit politiku. Fid-dawra li l-pubbliku għamel seta' jintebaħ bhali l-wirt tal-Ordni tal-Kavallieri. Fuq in-naħa ta' wara ta' dan il-ġnien hemm bieb imżejjen bi trefew ta' skultura. Innutaġna wkoll il-lapida tal-irħam b'kitba bil-Latin li bil-Malti tgħid "Fondazzjoni tal-Eminentissimu u Serenissimu Prinċep F.D. Antonio Manoel de Vilhena Gran Mastru."

Tifkira oħra li ħaditni fil-qalba ta' Santa Venera kienet is-sensiela "Forċina" li kont nipproduċi u nipprezenta fuq it-televizjoni u darba minnhom fil-programmi ta' Lulju għażilt li nżur il-lokalità għall-festa. Minbarra l-*feature* dwar ir-raħal ridt ukoll nagħmel dawra mal-knisja l-ġdida hekk kif kienet qed tinbena. Fl-intervista mal-Perit Centorino tgħallimt kemm sar xogħol u b'liema heġġa l-Vendriži kienu jħarsu 'l quddiem meta jaraw il-knisja lesta mill-bini.

### Aktar appuntamenti f'Santa Venera

Okkażjoni oħra li resqitni lejn Santa Venera kienet f'Ġunju tas-sena l-oħra bil-prezentazzjoni ta' Serata ta' Ġieħ lill-Gran Mastru Alof de Wignacourt fl-

isfond tal-proġett tal-Akkwadott li tah ismu. Ta' min ifakkar li l-arkata ta' Wignacourt li tgħaqqad l-Imrieħel ma' Santa Venera kienet iġġarrfet fi żmien l-aħħar gwerra. Din l-istess arkata reġgħet sabet postha fl-2016 wara diversi snin, proġett li ġie inawgurat ftit ġimgħat qabel din il-lejla ta' tiffkura. Biex ikompli mal-istess arkata nsibu l-akkwedott li parti minnu għadda fis-sit fejn illum hemm Santa Venera. Mieġhu hemm grajja ta' storja ta' kapolavur u ta' arti fil-wasla tiegħu sal-Belt Valletta.

Dawn il-ħoloq ta' grajjiet ikomplu mal-appuntament kull sena meta, minkejja festi oħra li jsiru fl-istess żmien ma' dik ta' Santa Venera, dejjem sibt u nittama li nibqa' nsib ftit ħin biex lejlet jew nhar il-festa niġi nżur il-knisja. Hi drawwa tiegħi wkoll li nagħmel dawra qasira mat-toroq tal-belt jew raħal u nffitex irkejjen u sqaqien li jagħtu identità partikulari fil-mixja tal-Istorja, il-folkor u l-ħajja ta' poplu. Mill-knisja l-qadima sal-knisja l-ġdida dejjem skoprejt li għad baqa' x'nitgħallem!

# RALPH INDUSTRIAL SUPPLIES

Sole Importers and Distributors for:



544, St. Joseph High Road,  
St. Venera  
Tel/Fax: 2123 9707  
Mob: 9980 9249  
ralphindsup@keyworld.net

*Battery chargers and starters,  
HSS and carbide blades,  
SPOT/MIG and ARC welding  
machines*

Festa 2018 Kumitat Festi Esterni Santa Venera A.D. 1971

100 Sena Parrocċa



1918-2018

73